

၂၀၁၁-၂၀၁၂ ခုနှစ်၊ မန္တလေးတိုင်းဒေသကြီး ဒေသန္တရစီမံကိန်းဥပဒေ

( ၂၀၁၂ ခုနှစ်၊ မန္တလေးတိုင်းဒေသကြီးလွှတ်တော် ဥပဒေအမှတ် ၇။ )

၁၃၇၃ ခုနှစ်၊ တပေါင်းလပြည့်ကျော် ၁၂ ရက်

( ၂၀၁၂ ခုနှစ်၊ မတ်လ ၁၉ ရက် )

နိဒါန်း

၂၀၀၈ ခုနှစ်၊ ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေပုဒ်မ ၁၈၈ အရ အပ်နှင်းထားသော လုပ်ပိုင်ခွင့်ကို ကျင့်သုံးလျက် မန္တလေးတိုင်းဒေသကြီးလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့် အဓိပ္ပာယ်ဖော်ပြချက်

၁။ ဤဥပဒေကို ၂၀၁၁-၂၀၁၂ ခုနှစ် မန္တလေးတိုင်းဒေသကြီးဒေသန္တရစီမံကိန်းဥပဒေဟု ခေါ်တွင်စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -

- (က) တိုင်းဒေသကြီးဆိုသည်မှာ မန္တလေးတိုင်းဒေသကြီးကို ဆိုသည်။
- (ခ) တိုင်းဒေသကြီးအစိုးရဆိုသည်မှာ မန္တလေးတိုင်းဒေသကြီးအစိုးရအဖွဲ့ကို ဆိုသည်။
- (ဂ) ဒေသန္တရစီမံကိန်းဆိုသည်မှာ သတ်မှတ်ထားသည့် အချိန်ကာလအတွင်း တိုင်းဒေသကြီး အတိုင်းအတာအရ လူမှုစီးပွားရေး ဖွံ့ဖြိုးတိုးတက်စေရန် ချမှတ်ဆောင်ရွက်သော လုပ်ငန်းအစီအစဉ်များနှင့် ရည်မှန်းချက်များကို ဆိုသည်။
- (ဃ) ဦးတည်ချက်ဆိုသည်မှာ သတ်မှတ်ထားသည့် အဓိကမျှော်မှန်းချက်များကို ဆိုသည်။
- (င) စီမံကိန်းလျာထားချက်ဆိုသည်မှာ စီးပွားရေးကဏ္ဍများအလိုက် ဖွံ့ဖြိုးတိုးတက်ရန် ဆောင်ရွက်ရမည့် အချက်အလက်များကို ဆိုသည်။
- (စ) အစီအစဉ်ဆိုသည်မှာ ရည်မှန်းချက်များပြည့်မီရေးအတွက် အကောင်အထည်ဖော်ဆောင်ရွက်မည့် လုပ်ငန်း၊ လုပ်ငန်းစဉ်အဆင့်ဆင့်ကို ဆိုသည်။
- (ဆ) အခြေခံနှစ်ဆိုသည်မှာ နှစ်စဉ်တိုးတက်မှုအခြေအနေများကို နှိုင်းယှဉ်နိုင်ရန် အခြေခံသည့် ခုနှစ်ကို ဆိုသည်။
- (ဇ) ပုံမှန်ဈေးနှုန်းဆိုသည်မှာ အခြေခံနှစ် ၂၀၁၀-၂၀၁၁ ခုနှစ်တွင် ဖြစ်ပေါ်သော ကုန်ပစ္စည်းနှင့် ဝန်ဆောင်မှုတို့၏ ဈေးနှုန်းကို ဆိုသည်။
- (ဈ) နှစ်အလိုက်ဈေးနှုန်းဆိုသည်မှာ သက်ဆိုင်ရာဘဏ္ဍာရေးနှစ်အလိုက် ဖြစ်ပေါ်သော ကုန်ပစ္စည်းနှင့် ဝန်ဆောင်မှုတို့၏ ဈေးနှုန်းကို ဆိုသည်။
- (ည) ကဏ္ဍဆိုသည်မှာ ထုတ်လုပ်သော ကုန်ပစ္စည်းနှင့် ဝန်ဆောင်မှုအမျိုးအစားအပေါ် အခြေခံ၍ ဖွဲ့စည်းထားသော စီးပွားရေးကဏ္ဍများကို ဆိုသည်။ ပြည်ထောင်စုသမ္မတမြန်မာနိုင်ငံတွင် စီးပွားရေးကဏ္ဍ (၁၄) ကဏ္ဍ ဖွဲ့စည်းသတ်မှတ်ထားသည်။
- (ဋ) ကဏ္ဍကြီး ဆိုသည်မှာ စီးပွားရေးကဏ္ဍ (၁၄) ခုကို လုပ်ငန်းသဘောသဘာဝတူညီမှုအပေါ် အုပ်စုဖွဲ့စည်း၍ သတ်မှတ်ခြင်းဖြစ်သည်။ ယင်းလယ်ယာကဏ္ဍကြီးတွင် လယ်ယာ၊ သားငါး၊

သစ်တောကဏ္ဍများ၊ စက်မှုကဏ္ဍကြီးတွင် စွမ်းအင်၊ သတ္တုနှင့် တွင်းထွက်ပစ္စည်း၊ စက်မှုလက်မှု၊ လျှပ်စစ်ဓာတ်အား၊ ဆောက်လုပ်ရေးကဏ္ဍများ၊ ဝန်ဆောင်မှုကဏ္ဍကြီးတွင် ပို့ဆောင်ရေး၊ ဆက်သွယ်ရေး၊ ငွေရေးကြေးရေး၊ လူမှုရေးနှင့် စီမံခန့်ခွဲရေး၊ ငှားရမ်းခနှင့် အခြားဝန်ဆောင်မှု၊ ကုန်သွယ်မှုကဏ္ဍများ ပါဝင်ဖွဲ့စည်းထားခြင်းကို ဆိုသည်။

**အခန်း (၂)**

**ဦးတည်ချက်**

၃။ ဤဥပဒေ၏ ဦးတည်ချက်များမှာ အောက်ပါအတိုင်းဖြစ်သည် -

- (က) လက်မှုလယ်ယာမှ စက်မှုလယ်ယာသို့ ကူးပြောင်းနိုင်အောင် ကြိုးပမ်းဆောင်ရွက်ရေး၊
- (ခ) ပြည်တွင်း၊ ပြည်ပ ရင်းနှီးမြုပ်နှံမှုများ ဆွဲဆောင်သည့်အပြင် တိုင်းရင်းသားလုပ်ငန်းရှင်များ၏ စက်မှုလုပ်ငန်းများ၊ ကုန်ထုတ်လုပ်ငန်းများလည်း ဖွံ့ဖြိုးတိုးတက်အောင် ဆောင်ရွက်ရေး၊
- (ဂ) ပညာရေး၊ ကျန်းမာရေး၊ စီးပွားရေး၊ လမ်းပန်းဆက်သွယ်ရေး အစရှိသည့် လူမှုစီးပွားဖွံ့ဖြိုးတိုးတက်ရေးနှင့် ကုန်သွယ်မှုကို တိုးမြှင့်ဆောင်ရွက်ရေး၊
- (ဃ) ပြည်သူများ အလုပ်လက်မဲ့နည်းပါးစေရန်အတွက် အလုပ်အကိုင်အခွင့်အလမ်းများ ဖန်တီးပေးရေး။

**အခန်း (၃)**

**စီမံကိန်းလျာထားချက်**

၄။ ပြည်ထောင်စုသမ္မတမြန်မာနိုင်ငံတော်အစိုးရမှ ချမှတ်သောမူဝါဒများနှင့်အညီ အောက်ပါအတိုင်း စီမံကိန်းလျာထားချက်များ ထားရှိဆောင်ရွက်သည် -

- (က) စီးပွားရေးတိုးတက်မှုနှုန်းကို ပုံမှန်ဈေးနှုန်းအရ ၇.၃ ရာခိုင်နှုန်း တိုးတက်ဖြစ်ပေါ်စေရန်နှင့် အခြေခံနှစ်အပေါ် အဆအားဖြင့် ၁.၁ ဆ ဖြစ်ပေါ်အောင် ဆောင်ရွက်ရမည်။
- (ခ) လယ်ယာကဏ္ဍကြီး၏ ပါဝင်မှုအချိုးအစားကို ၂၉.၈ ရာခိုင်နှုန်းမှ ၂၈.၆ ရာခိုင်နှုန်းသို့ လည်းကောင်း၊ စက်မှုကဏ္ဍကြီး၏ ပါဝင်မှုအချိုးအစားကို ၂၇.၈ ရာခိုင်နှုန်းမှ ၂၈.၄ ရာခိုင်နှုန်းသို့ လည်းကောင်း၊ ဝန်ဆောင်မှုကဏ္ဍကြီး၏ ပါဝင်မှုအချိုးအစားကို ၄၂.၄ ရာခိုင်နှုန်းမှ ၄၃.၀ ရာခိုင်နှုန်းသို့လည်းကောင်း အသီးသီး ပြောင်းလဲဖြစ်ပေါ်စေရမည်။
- (ဂ) လယ်ယာကဏ္ဍကြီး၏တိုးတက်မှုနှုန်းကို ၂.၈ ရာခိုင်နှုန်း၊ စက်မှုကဏ္ဍကြီး၏ တိုးတက်မှုနှုန်းကို ၁၀.၁ ရာခိုင်နှုန်း၊ ဝန်ဆောင်မှုကဏ္ဍကြီး၏တိုးတက်မှုနှုန်းကို ၈.၆ ရာခိုင်နှုန်း အသီးသီး တိုးတက်စေရမည်။
- (ဃ) လူနေမှုအဆင့်အတန်းမြင့်မားရေးနှင့် အရင်းအနှီးများ တိုးတက်ဖွံ့ဖြိုးရေးအတွက် ကုန်သွယ်မှု၊ ရင်းနှီးမြုပ်နှံမှုနှင့် ဝန်ဆောင်မှုလုပ်ငန်းများကို တိုးမြှင့်ဆောင်ရွက်ရမည်။

**အခန်း (၄)**

**ကဏ္ဍအလိုက်မူဝါဒ၊ ရည်မှန်းချက်နှင့်လုပ်ငန်းစဉ်**

၅။ ၂၀၁၁-၂၀၁၂ ခုနှစ် တိုင်းဒေသကြီးဒေသန္တရစီမံကိန်းတွင် လယ်ယာကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
  - (၁) သီးနှံမျိုးကောင်းမျိုးသန့်မျိုးစေ့များထုတ်လုပ်ရေး၊
  - (၂) လေ့ကျင့်ပညာပေးရေး၊
  - (၃) သုတေသနနှင့်ဖွံ့ဖြိုးရေးလုပ်ငန်း အကောင်အထည်ဖော်ဆောင်ရွက်ရေး။

(ခ) ရည်မှန်းချက်များမှာ အောက်ပါအတိုင်းဖြစ်သည် -

- (၁) လယ်ယာကဏ္ဍဆိုင်ရာကိန်းဂဏန်းများ မှန်ကန်ရေး၊ အထူးသဖြင့် မြေကြီးမြေပုံနှင့် သီးနှံစိုက်ဧရိယာများ မှန်ကန်ရေးကို ဆောင်ရွက်ရန်၊
- (၂) မျိုးကောင်း၊ မျိုးသန့်စပါးစေ့များ ထုတ်လုပ်သွားရန်၊
- (၃) ကြံ၊ ဝါ၊ ဆီထွက်သီးနှံ၊ ပဲမျိုးစုံစသည့် သီးနှံများတွင်လည်း အထွက်ကောင်းမျိုးများ ပြောင်းလဲစိုက်ပျိုးသွားရန်၊
- (၄) စံပြစက်မှုလယ်ယာကွက်များ ဖော်ထုတ်သွားရန်၊
- (၅) ဆည်ရေသောက်ဧကများ အပြည့်အဝ ရေပေးဝေစိုက်ပျိုးနိုင်ရန် တူးမြောင်းများ ခေတ်မီပြန်လည်ပြုပြင်မွမ်းမံခြင်းလုပ်ငန်းများ ဆောင်ရွက်သွားရန်၊
- (၆) သီးနှံစိုက်စွမ်းအား တိုးတက်အောင် ဆောင်ရွက်ရန်၊
- (၇) သုတေသနလုပ်ငန်းများ၊ စိုက်ပျိုးပညာပေးလုပ်ငန်းများ၊ လေ့ကျင့်သင်ကြားခြင်းများ ဆောင်ရွက်သွားရန်၊
- (၈) တောင်သူလယ်သမားများအတွက် စိုက်ပျိုးစရိတ်ငွေကြေးများ ထုတ်ချေးပေးသွားရန်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည် -

- (၁) မြေကြီးမြေပုံနှင့် မြေစာရင်းမှန်ကန်ရေး၊ မြေတိုင်းတာ၍ မြေပုံများထုတ်လုပ်အသုံးပြုနိုင်ရေးနှင့် တောင်သူတစ်ဦးချင်း စိုက်ပျိုးလုပ်ကိုင်လျက်ရှိသည့် လုပ်ကွက်ဧရိယာများ စာရင်းကောက်ယူရေးလုပ်ငန်းများကို အထူးဦးစားပေး ဆောင်ရွက်သွားမည်။
- (၂) စပ်မျိုးစပါးမျိုးစေ့ထုတ်လုပ်ခြင်းကို တိုးတက်ဆောင်ရွက်သွားမည်။ တိုင်းဒေသကြီးတွင် ဧက (၁၀၀) စပ်မျိုးစပါးမျိုးစေ့ ထုတ်လုပ်သွားနိုင်ရေးအတွက် လုပ်ငန်းရှင်များ၏ အင်အားကို ရယူ၍ ဝန်ကြီးဌာန၏ လေ့ကျင့်မွေးမြူထားသည့် ပညာရှင်များနှင့် ကူညီဆောင်ရွက်သွားမည်။
- (၃) ရေမြေဒေသနှင့် ကိုက်ညီသော သီးနှံမျိုးများ၊ ရေငတ်ဒဏ်ခံစပါးမျိုးများ၊ တောင်ပေါ်ယာစပါးများ သုတေသန စမ်းသပ်ဆောင်ရွက်သွားမည်။
- (၄) တောင်သူပညာပေးလုပ်ငန်းများ၊ ခေတ်မီ လယ်ယာသုံးစက်ကိရိယာကိုင်တွယ် အသုံးပြုနည်းသင်တန်းများ ဆောင်ရွက်သွားမည်။
- (၅) သုတေသနလုပ်ငန်းများ၊ စိုက်ပျိုးပညာပေးလုပ်ငန်းများ၊ လေ့ကျင့်သင်ကြားခြင်းများ ဆောင်ရွက်သွားမည်။
- (၆) သီးနှံစိုက်စွမ်းအား (၁၈၄. ၄၁) ရာခိုင်နှုန်းရရှိအောင် ဆောင်ရွက်သွားမည်။
- (၇) စပါးမျိုးသန့်အဆင့်ဆင့်ထုတ်လုပ်သွားမည့် အစီအစဉ်အရ ၂၀၁၁-၂၀၁၂ ခုနှစ်တွင် (RS) မျိုးသန့်အဖြစ် စိုက်ဧက (၁၈. ၅) ဧက စမ်းသပ်စိုက်ပျိုးပြီး မျိုးစေ့ (၁၀၈၀) တင်း ထုတ်လုပ်သွားမည်။
- (၈) တိုင်းဒေသကြီးအတွင်း ဒေသဝမ်းစာဖူလုံစေရန် ရည်ရွယ်၍ အထွက်နှုန်းကောင်းသော ပုလဲသွယ် အထူးအထွက်တိုးစပါးမျိုးကို မြို့နယ် (၁၅) မြို့နယ်တွင် ဧက (၁၅၀) စိုက်ပျိုးသွားမည်။
- (၉) တိုင်းဒေသကြီးတွင် ဧရာဝတီမြစ်၊ ဒုဋ္ဌဝတီမြစ်၊ ဇော်ဂျီမြစ်၊ ပန်းလောင်မြစ်နှင့် အခြားသော ဆည်၊ ကန်၊ မြစ်ချောင်းများ၏ ရေအရင်းအမြစ်ကို အသုံးပြု၍ လျှပ်စစ်မြစ်ရေတင် (၃၆) ခု၊ ဒီဇယ်မြစ်ရေတင် (၄၆) ခု၊ မြစ်ရေတင်လုပ်ငန်းပေါင်း (၈၂) ခုဖြင့် အကျိုးပြု လျာထားဧက (၁၇၂၉၆၁) ဧကကို ပြည့်မီအောင် မြစ်ရေတင်လုပ်ငန်း ဆောင်ရွက်သွားမည်။

(၁၀) ၂၀၁၁-၂၀၁၂ ခုနှစ်တွင် ဆည်တော်ကြီး၊ ဇော်ဂျီ၊ သစ်တက်ကုန်း၊ ကင်းတား (လက်ဝဲ၊ လက်ယာ၊ ပန်းလောင်) ကင်းတားလက်ဝဲမြောင်းမကြီး၊ စမုံရေထိန်းတံ၊ စသည်တို့၏ ရေသောက်စနစ် ပြန်လည် ပြုပြင်ခြင်းလုပ်ငန်းများနှင့် ကျောက်တလုံး၊ ငါးဖွန်၊ ဧရာဝတီ ကမ်းပတ်တာ (အာဒီ-၁၀၆၀၀ မှ ၁၀၆၀၀ ထိ) တာဖို့ခြင်းလုပ်ငန်းကို အိန္ဒိယချေးငွေဖြင့် ဆောင်ရွက်သွားမည်။

၆။ ၂၀၁၁-၂၀၁၂ ခုနှစ် တိုင်းဒေသကြီးဒေသန္တရစီမံကိန်းတွင် သားငါးကဏ္ဍနှင့်စပ်လျဉ်း၍ -

(က) မူဝါဒမှာ ငါးနှစ်စီမံကိန်း ဦးတည်ချက်များအရ သတ်မှတ်ထားသည့် စီမံကိန်းပထမနှစ် (၂၀၁၁-၂၀၁၂) ခုနှစ် လျာထားချက်များကို ပြည့်မီအောင် ဆောင်ရွက်ရေးဖြစ်သည်။

(ခ) ရည်မှန်းချက်မှာ ၂၀၁၁-၂၀၁၂ တွင် အသားထုတ်လုပ်မှုကို အခြေခံနှစ်၏ (၈. ၃)ရာခိုင်နှုန်း၊ ဥထုတ်လုပ်မှုကို အခြေခံနှစ်၏ (၇. ၈) ရာခိုင်နှုန်း၊ ငါးပုစွန်ထုတ်လုပ်မှုကို အခြေခံနှစ်၏ (၁. ၁) ရာခိုင်နှုန်း တိုးတက်စေရမည်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည် -

(၁) အသားကဏ္ဍတိုးတက်စေရေးအတွက် မျိုးကောင်းမျိုးသန့်တိရစ္ဆာန်များ မွေးမြူနိုင်ရန် ပြည်တွင်းပြည်ပအရင်းအနှီးနှင့် နည်းပညာများ ရယူဆောင်ရွက်ခြင်းနှင့် မွေးမြူရေးချေးငွေ ရရှိနိုင်ရေး ကူညီဆောင်ရွက်သွားမည်။

(၂) တိရစ္ဆာန်ကူးစက်ရောဂါများကို ကာကွယ်ထိန်းချုပ်နိုင်ရန် နိုင်ငံတကာအဖွဲ့အစည်းများနှင့် ပူးပေါင်းဆောင်ရွက် သွားမည်။

(၃) ဌာနပိုင်အကျိုးအမြတ်မရနိုင်သည့် မွေးမြူရေးခြံများအား လုပ်ငန်းလျှော့ချ၍ အကျိုးအမြတ် သေချာသည့် မွေးမြူရေးလုပ်ငန်းများတွင် တိုးချဲ့ဆောင်ရွက်သွားမည်။

(၄) ပျားရည်နှင့်ပျားထွက်ပစ္စည်းများ တိုးတက်ထုတ်လုပ်ရေးနှင့် ပျားရည်တိုးတက်ထုတ်လုပ်ရေး ဆောင်ရွက်သွားမည်။

(၅) ငါးမျိုးများ ချန်လှပ်၍ ဖမ်းဆီးရေးကိုအခြေခံသော မွေးမြူရေးစနစ်ဖြင့် ငါးမွေးမြူသွားမည် ဖြစ်ပြီး ငါးထုတ်လုပ်မှု တိုးတက်စေရေးအတွက် မြစ်ချောင်းရေပြင်များအတွင်း ငါးမျိုး စိုက်ထည့်မှုလုပ်ငန်းအား တိုးချဲ့ဆောင်ရွက်မည်။

(၆) ငါးပုစွန်တိုးတက်ထုတ်လုပ်နိုင်ရေး ပုဂ္ဂလိကလုပ်ငန်းရှင်များအား ကူညီပံ့ပိုး၍ တွန်းအားပေး ဆောင်ရွက်သွားမည်။

(၇) ကျေးလက်ဒေသဖွံ့ဖြိုးရေးအတွက် တစ်ပိုင်တစ်နိုင်ဟင်းစားမှ စီးပွားဖြစ်မွေးမြူရေး အစုအဖွဲ့များအဖြစ်သို့ တိုးချဲ့ဖွဲ့စည်းခြင်း၊ ပေါင်းစည်းလယ်ယာများကို တိုးတက်ဆောင်ရွက်ခြင်းဖြင့် ကျေးလက်နေပြည်သူများအတွက် မိသားစုအပိုင်ငွေရရှိစေရေး ဆောင်ရွက် သွားမည်။

၇။ ၂၀၁၁-၂၀၁၂ ခုနှစ် တိုင်းဒေသကြီးဒေသန္တရစီမံကိန်းတွင် သစ်တောကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

(၁) ရေ၊ မြေသဘာဝပတ်ဝန်းကျင်နှင့် ဇီဝမျိုးစုံမျိုးကွဲများ ထိန်းသိမ်းကာကွယ်ရေး၊ သဘာဝ တောများ ထိန်းသိမ်းကာကွယ်ခြင်းနှင့် သစ်တောစိုက်ခင်းများတည်ထောင်ခြင်းဖြင့် ရာသီဥတု မျှတစေပြီး စိုက်ပျိုးရေးကို အထောက်အကူပြုစေရေး၊ ကျေးလက်နေပြည်သူတို့၏ အခြေခံ သစ်တောထွက်ပစ္စည်းလိုအပ်ချက်များ ဖြည့်ဆည်းပေးရေး၊ သဘာဝပတ်ဝန်းကျင်ထိန်းသိမ်း ရေးနှင့် သစ်တောများအုပ်ချုပ်လုပ်ကိုင်မှုတို့တွင် ပြည်သူအများ ပူးပေါင်းပါဝင်ဆောင်ရွက် လာစေရေး၊

- (၂) သစ်နှင့် အခြားသစ်တောထွက်ပစ္စည်းများ စဉ်ဆက်မပြတ်ထုတ်ယူသုံးစွဲနိုင်ရေး၊
  - (၃) သစ်တောသယံဇာတများ ထုတ်ယူသုံးစွဲရာတွင် အလေအလွင့်နည်းပါးပြီး သစ်အခြေခံ စက်မှုလုပ်ငန်းများ တိုးတက်ဖြစ်ထွန်း ပေါ်ပေါက်လာစေရေး၊
  - (၄) သစ်တောကဏ္ဍ စွမ်းဆောင်ရည် တိုးတက်မြှင့်မားရေး ကြိုးပမ်းဆောင်ရွက်ရေး။
- (ခ) ရည်မှန်းချက်မှာ သဘာဝပတ်ဝန်းကျင်ထိန်းသိမ်းကာကွယ်ခြင်းဖြင့် တစ်ဖက်မှလည်း ရေရှည် ဖွံ့ဖြိုးတိုးတက်မှုများရရှိရေး အကောင်အထည်ဖော် ဆောင်ရွက်မည်ဖြစ်သည်။
- (ဂ) လုပ်ငန်းစဉ်များမှာ အောက်ပါအတိုင်းဖြစ်သည် -
- (၁) သဘာဝတောများ ထိန်းသိမ်းကာကွယ်သွားမည်ဖြစ်သည်။
  - (၂) ကြိုးဝိုင်း/ကြိုးပြင်ကာကွယ်တောများ၊ သဘာဝနယ်မြေများ တိုးချဲ့ဖွဲ့စည်း သတ်မှတ်သွားမည် ဖြစ်သည်။
  - (၃) ဒေသအတွင်းရှိ သဘာဝတောခြံများကို ပြုစုထိန်းသိမ်းသွားမည်ဖြစ်သည်။
  - (၄) ရေဝေရေလဲဒေသများ ထိန်းသိမ်းရန်နှင့်ဆည်မြောင်းတာဝန်များ ရေရှည်တည်တံ့စေရေး အတွက် ရေဝေရေလဲစိုက်ခင်းများ တည်ထောင်သွားမည်ဖြစ်သည်။
  - (၅) ဒေသစိမ်းလန်းစိုပြည်ရေးအတွက် သစ်တောစိုက်ခင်းများ တည်ထောင်ထိန်းသိမ်းသွားမည် ဖြစ်သည်။
  - (၆) ဒေသအတွင်းရှိ တောင်စဉ်တောင်တန်းများ စိမ်းလန်းစိုပြည်လာစေရေးအတွက် စီမံချက်ဖြင့် ဆောင်ရွက်သွားမည်ဖြစ်သည်။
  - (၇) သဘာဝတောမှ သစ်ထုတ်လုပ်မှုအား ဖြည့်စွက်ပေးနိုင်ရေးအတွက် စီးပွားရေး စိုက်ခင်းများ တည်ထောင်သွားမည်ဖြစ်သည်။
  - (၈) သဘာဝတောများမှ ထင်းထုတ်ယူသုံးစွဲမှုကို လျှော့ချနိုင်ရေးအတွက် ထင်းအစား အခြား လောင်စာသုံးစွဲရေးကို ဦးတည်လျက် စွမ်းအားမြှင့်မီးဖိုများ၊ လောင်စာတောင့်များနှင့် စိုက်ပျိုးရေး စွန့်ပစ်ပစ္စည်းများ တိုးမြှင့်သုံးစွဲလာရေးကို စည်းရုံးဆောင်ရွက်သွားမည်ဖြစ်သည်။
  - (၉) ဒေသတွင် မြေဆီလွှာတိုက်စားခြင်း၊ မြေအဆင့်အတန်းနိမ့်ကျခြင်းမှ ကာကွယ်နိုင်ရေး အတွက် နုန်းတားဆည်ငယ်များ တည်ဆောက်သွားရန်နှင့် ကျေးလက်ပြည်သူ သောက်သုံးရေ ဖူလုံစေရေးအတွက် ရေကန်ငယ်များ တူးဖော်သွားမည်ဖြစ်သည်။
  - (၁၀) ကျေးလက်ပြည်သူများ၏ အခြေခံသစ်တောထွက်ပစ္စည်းလိုအပ်ချက်များ ဖြည့်ဆည်းပေးနိုင်ရေး အတွက် သစ်တောစိုက်ခင်းများ၊ ဒေသခံပြည်သူအစုအဖွဲ့ပိုင် သစ်တောများ တည်ထောင် သွားမည်ဖြစ်သည်။
  - (၁၁) နှစ်စဉ်လူထုလှုပ်ရှားမှုဖြင့် သစ်ပင်များစိုက်ပျိုးနိုင်ရေးအတွက် ပျိုးပင်များ ဖြန့်ဝေပေးမည် ဖြစ်သည်။
  - (၁၂) သစ်တောထိန်းသိမ်းမှုလုပ်ငန်းများတွင် ပြည်သူအများ ပူးပေါင်း ပါဝင်လာစေရေးအတွက် ပညာပေးလုပ်ငန်းများ ဆောင်ရွက်သွားမည်ဖြစ်သည်။
  - (၁၃) ကျွန်းနှင့် သစ်မာများကို နှစ်စဉ်တောထွက်အပေါ်အခြေခံ၍ စိစစ်ထုတ်လုပ်သွားမည် ဖြစ်သည်။
  - (၁၄) သစ်မဟုတ်သည့် အခြားသစ်တောထွက်ပစ္စည်းများကို စီမံကိန်းလျာထားချက်ဘောင်အတွင်းမှ ထုတ်ယူသုံးစွဲစေမည်ဖြစ်သည်။

- (၁၅) ခေတ်မီစက်ယန္တရားဖြင့် သစ်ထုတ်ရေးအင်အားတိုးမြှင့်သွားရန်နှင့် သဘာဝပတ်ဝန်းကျင်နှင့် လိုက်လျောညီထွေဖြစ်သည့် ဆင်ဖြင့် သစ်ထုတ်နည်းစနစ်ကို ဆက်လက်ဆောင်ရွက်သွားမည် ဖြစ်သည်။
- (၁၆) သစ်ထုတ်လမ်းများဖောက်လုပ်ရေးနှင့် သယ်ယူပို့ဆောင်ရေးနည်းစနစ်များ ကောင်းမွန်အောင် ဆောင်ရွက်သွားမည်ဖြစ်သည်။
- (၁၇) သစ်ထုတ်မီနှင့် သစ်ထုတ်ပြီးကာလ သဘာဝပတ်ဝန်းကျင် အကျိုးသက်ရောက်မှုအား လေ့လာဆန်းစစ်ပြီး သဘာဝပတ်ဝန်းကျင်ထိခိုက်မှု သက်သာစေသော သစ်ထုတ်နည်း များကို လိုက်နာဆောင်ရွက်သွားမည်ဖြစ်သည်။
- (၁၈) ရောင်းတန်းဝင်သစ်မျိုးနှင့်အတူ လူသုံးနည်းသစ်မျိုးများကို တွဲဖက်ထုတ်လုပ်သွားမည် ဖြစ်သည်။
- (၁၉) သစ်တစ်ပင်လုံး အသုံးချနိုင်ရေးနှင့် သစ်မျိုးစုံအသုံးပြုနိုင်ရေး ကြိုးပမ်းဆောင်ရွက်သွားမည် ဖြစ်သည်။
- (၂၀) နိုင်ငံပိုင်နှင့် ပုဂ္ဂလိကပိုင်အခန်းတွင် သစ်အခြေခံစက်မှုလုပ်ငန်း ဟန်ချက်ညီညီဖွံ့ဖြိုး တိုးတက်လာစေရန်ဖြစ်သည်။
- (၂၁) သစ်အခြေခံစက်မှုလုပ်ငန်းများ ဖွံ့ဖြိုးတိုးတက်လာစေရေးအတွက် လိုအပ်သော သစ်လုံး ကုန်ကြမ်းရရှိစေရေး စီမံဆောင်ရွက်သွားမည်ဖြစ်သည်။
- (၂၂) ဖက်စပ်၊ ပုဂ္ဂလိက သစ်အခြေခံစက်ရုံများအတွက် လိုအပ်သော သစ်လုံး၊ ခွဲသားကုန်ကြမ်းများ ရောင်းချပေးသွားမည်ဖြစ်သည်။
- (၂၃) သစ်အခြေခံစက်မှုလုပ်ငန်း ထွက်ကုန်အမည်သစ်များ ထုတ်လုပ်မည့်စက်ရုံ၊ အလုပ်ရုံသစ်များ ပေါ်ထွန်းလာသည်နှင့်အမျှ ပြည်တွင်းအလုပ်သမားများအတွက် ခေတ်မီနည်းပညာသစ်များ ရရှိလာစေရန် ဆောင်ရွက်သွားမည်ဖြစ်သည်။
- (၂၄) လူသုံးနည်းသစ်များကို နည်းပညာသစ်များ အသုံးပြု၍ အဆင့်မီ ကုန်ချောများ ထုတ်လုပ်ပြီး ပြည်ပဈေးကွက်သို့ တင်ပို့ရောင်းချနိုင်ရေး ကြိုးပမ်းဆောင်ရွက်သွားမည်ဖြစ်သည်။
- (၂၅) သစ်တောကဏ္ဍ ဖွံ့ဖြိုးတိုးတက်ရေးအတွက် ပုံမှန်လုပ်ငန်းခွင်သင်တန်းများအပြင် ဘာသာရပ် ဆိုင်ရာသင်တန်းများကို လိုအပ်ချက်များနှင့်အညီ ဖွင့်လှစ်ပို့ချသွားရန်၊ ပြည်တွင်း/ ပြည်ပ သင်တန်းများ၊ အလုပ်ရုံဆွေးနွေးပွဲများ၊ အစည်းအဝေးများသို့ ဝန်ထမ်းများအား စေလွှတ် သွားမည်ဖြစ်သည်။

- ၈။ ၂၀၁၁-၂၀၁၂ ခုနှစ် တိုင်းဒေသကြီးဒေသန္တရစီမံကိန်းတွင် စွမ်းအင်ကဏ္ဍနှင့်စပ်လျဉ်း၍ -
- (က) မူဝါဒများမှာ အောက်ပါအတိုင်းဖြစ်သည် -
    - (၁) စွမ်းအင်အရင်းအမြစ်များဖြစ်သည့် ရေနံစိမ်း တိုးချဲ့ရှာဖွေထုတ်လုပ်နိုင်ရေး ကြိုးပမ်း ဆောင်ရွက်ရေး၊
    - (၂) စွမ်းအင်ဆိုင်ရာကိစ္စရပ်များကို ဒေသတွင်း သက်ဆိုင်ရာအဖွဲ့အစည်းများနှင့် ပူးပေါင်း ဆောင်ရွက်ရေး။
  - (ခ) ရည်မှန်းချက်မှာ ရေနံစိမ်းထုတ်လုပ်မှုကို ၂၀၁၀-၂၀၁၁ ခုနှစ်ထက် ၁၇.၇ ရာခိုင်နှုန်း လျော့နည်း ထုတ်လုပ်မည်ဖြစ်သည်။



(ဂ) လုပ်ငန်းစဉ်များမှာ အောက်ပါအတိုင်းဖြစ်သည် -

- (၁) ရေနံတိုးချဲ့ရှာဖွေထုတ်လုပ်ရေးကို ပုဂ္ဂလိကလုပ်ငန်းများနှင့် ပူးပေါင်းဆောင်ရွက်မည်။
- (၂) ရေနံတွင်းသစ်များ တိုးချဲ့ရှာဖွေသည့်နည်းတူ ရေနံတွင်းဟောင်းများကို ထုတ်လုပ်မှု လျော့နည်းခြင်း အနည်းဆုံးဖြစ်အောင် ထိန်းသိမ်းဆောင်ရွက်မည်။
- (၃) ရေနံထုတ်လုပ်ရာတွင် သဘာဝပတ်ဝန်းကျင်ထိန်းသိမ်းရေးကို အလေးထားဆောင်ရွက်မည်။

၉။ ၂၀၁၁-၂၀၂၂ ခုနှစ် တိုင်းဒေသကြီးဒေသန္တရစီမံကိန်းတွင် သတ္တုနှင့်တွင်းထွက်ပစ္စည်းများကဏ္ဍနှင့် စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

- (၁) ဓာတ်သတ္တုများအား ခေတ်မီနည်းပညာများဖြင့် အဆင့်မြှင့်တင်၍ လေလွင့်ဆုံးရှုံးမှု အနည်းဆုံးနှင့် အရည်အသွေးပြည့်မီစွာထုတ်လုပ်နိုင်ရေးသို့ ရှေးရှုဆောင်ရွက်ရေး၊
- (၂) ပုဂ္ဂလိကပိုင်ကဏ္ဍ မြင့်မားရေးနှင့် တိုင်းရင်းသားလုပ်ငန်းရှင် ဓာတ်သတ္တုထုတ်လုပ်သူများ ထွန်းကားတိုးပွားလာရေး အားပေးဆောင်ရွက်ရေး၊
- (၃) ကျယ်ပြန့်ထွန်းကားလာသည့် ဈေးကွက်စီးပွားရေးနှင့်အညီ ဓာတ်သတ္တုထုတ်လုပ်မှုနှင့် ကျောက်မျက်ရတနာဈေးကွက်များ ပြည်တွင်း၌ အခြေခိုင်မာ ပေါ်ပေါက်ပြီး ထိုက်သင့်သည့် ဈေးနှုန်းများရရှိရေး ကြိုးပမ်းဆောင်ရွက်ရေး၊
- (၄) ဓာတ်သတ္တုသယံဇာတပစ္စည်းများသုံးစွဲရာတွင် ပြည်ပမှတင်သွင်းရသည့် ဓာတ်သတ္တုများကို ပိုမိုထုတ်လုပ်အစားထိုးနိုင်ရေး၊
- (၅) ဓာတ်သတ္တုထုတ်လုပ်မှုကြောင့် ရေမြေသဘာဝနှင့် ပတ်ဝန်းကျင်ထိခိုက်ယိုယွင်း ပျက်စီးမှု မရှိစေရေး အလေးထားဆောင်ရွက်ရေး။

(ခ) ရည်မှန်းချက်များမှာ အောက်ပါအတိုင်းဖြစ်သည် -

- (၁) နှစ်စဉ်စီမံကိန်းရည်မှန်းချက်များအောင်မြင်ရေးအတွက် မြေပေါ်မြေအောက် သယံဇာတ ဓာတ်သတ္တုများ တိုးတက်ရှာဖွေထုတ်လုပ်ပြီး အမျိုးသားဝင်ငွေတိုးတက်စေရေးအတွက် အထောက်အကူပြု ဆောင်ရွက်ရမည်။
- (၂) နိုင်ငံတော်၏ စီးပွားရေးဦးတည်ချက်နှင့်အညီ ဓာတ်သတ္တုကဏ္ဍနှင့် ရေရှည်စီးပွားရေး ဖွံ့ဖြိုးတိုးတက်စေရန် နိုင်ငံပိုင်စက်ရုံ၊ အလုပ်ရုံနှင့် သတ္တုတွင်းများကို ပုဂ္ဂလိကပိုင် အခန်း ကဏ္ဍသို့ မြှင့်တင်ကူးပြောင်း၍ အကျိုးရှိစွာ ပူးပေါင်းဆောင်ရွက်ရမည်။
- (၃) ပုဂ္ဂလိကပိုင် ဓာတ်သတ္တုမျိုးစုံထုတ်လုပ်ရေးကဏ္ဍ ဖွံ့ဖြိုးစေရန် ဓာတ်သတ္တု ထုတ်လုပ်ရာတွင် ခေတ်မီနည်းစနစ်များအသုံးပြုနိုင်ရေးအတွက် လိုအပ်သော အဆင့်မြင့်နည်းပညာများ ပံ့ပိုးခြင်းနှင့် လုပ်ငန်းသုံးခေတ်မီပစ္စည်းများ ပံ့ပိုးကူညီခြင်းစသည့်လုပ်ငန်းများကို တိုးမြှင့် ဆောင်ရွက်ရမည်။
- (၄) နိုင်ငံတော်အတွင်း၌ ကျောက်မျက်ရတနာဈေးကွက် ဖြစ်ထွန်းပေါ်ပေါက်၍ ရေရှည်တည်တံ့ ခိုင်မြဲစေရန် ထိန်းသိမ်းပြီး နိုင်ငံတော်အတွက် နိုင်ငံခြားသုံးငွေနှင့် ပြည်တွင်းသုံးငွေများ တိုးတက်ရှာဖွေပေးနိုင်ရေးနည်းလမ်းများ ရှာဖွေဆောင်ရွက်ရမည်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည် -

- (၁) သတ္တုကဏ္ဍနှင့် နိုင်ငံတော်၏စီးပွားရေး ရေရှည်ဖွံ့ဖြိုးတိုးတက်စေရန် နိုင်ငံပိုင် စက်ရုံ၊ အလုပ်ရုံနှင့် သတ္တုတွင်းများကို ပုဂ္ဂလိကပိုင်အခန်းကဏ္ဍသို့ ကူးပြောင်း၍ အကျိုးတူ ပူးပေါင်းဆောင်ရွက်မည်။

- (၂) ဈေးကွက်စီးပွားရေးစနစ်အရ အတတ်ပညာနှင့် အရင်းအနှီးများဖိတ်ခေါ်၍ ဖက်စပ်သတ္တုတွင်းများ တိုးချဲ့ဖွင့်လှစ်နိုင်ရေး ဆောင်ရွက်မည်။
- (၃) မြေပေါ်မြေအောက်သယံဇာတများကို ပိုမိုတိုးတက်ထုတ်လုပ်ပြီး အမျိုးသားဝင်ငွေ တိုးတက်စေရန် စီမံဆောင်ရွက်မည်။
- (၄) အကျိုးတူလုပ်ကိုင်သော သတ္တုတွင်း၊ စက်ရုံ၊ အလုပ်ရုံများအား သတ္တုတွင်းဥပဒေ၊ နည်းဥပဒေများနှင့်အညီ ကြီးကြပ်စီမံကွပ်ကဲဆောင်ရွက်မည်။
- (၅) ခွင့်ပြုမိန့် ချမှတ်ပေးထားသော ပုဂ္ဂလိကလုပ်ငန်းရှင်များက နိုင်ငံတော်သို့ ပေးသွင်းရမည့် အခွန်အခများအားလုံး အပြည့်အဝရရှိရေး တွန်းအားပေးဆောင်ရွက်မည်။
- (၆) နိုင်ငံတော်အတွက် နိုင်ငံခြားသုံးငွေနှင့် ပြည်တွင်းသုံးကျပ်ငွေများ တိုးတက်ရရှိစေရန် ကျောက်မျက်ရတနာပြပွဲ ကျင်းပရောင်းချနိုင်ရေး ဆောင်ရွက်မည်။

၁၀။ ၂၀၁၁-၂၀၁၂ ခုနှစ် တိုင်းဒေသကြီးဒေသန္တရစီမံကိန်းတွင် စက်မှုလက်မှုကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
  - (၁) စက်မှုကဏ္ဍများတွင် ပိုမိုတိုးတက်လာရေးအတွက် စွမ်းအင်အကျိုးရှိ ထိရောက်စွာသုံးစွဲသွားရေး တွန်းအားပေးဆောင်ရွက်ရေး၊
  - (၂) လယ်ယာစိုက်ပျိုးရေးကိုအခြေခံသော စက်မှုနိုင်ငံအဖြစ် ကူးပြောင်းရေးကို ဆက်လက်ကြိုးပမ်းဆောင်ရွက်ရေး၊
  - (၃) စက်မှုလက်မှုကုန်စည်များကို ပြည်တွင်းတွင် ပိုမိုသုံးစွဲလာရေးနှင့် ပြည်ပသို့ ကျယ်ကျယ်ပြန့်ပြန့် တင်ပို့နိုင်ရေးအတွက် အရည်အသွေးမြင့်မားသည့် ထုတ်ကုန်များ တိုးမြှင့်ထုတ်လုပ်ရေး၊
  - (၄) စက်မှုလက်မှုကဏ္ဍ ပိုမိုဖွံ့ဖြိုးတိုးတက်စေရေးအတွက် နည်းပညာ၊ အတတ်ပညာ၊ ရင်းနှီးမြှုပ်နှံမှုများကို ဖိတ်ခေါ်ပူးပေါင်းဆောင်ရွက်ရေး၊
  - (၅) စက်မှုလုပ်ငန်းနယ်ပယ်တွင် ထုတ်လုပ်နည်းစနစ်နှင့် အတွေ့အကြုံများကို သုတေသနလုပ်ငန်းများနှင့် ပေါင်းစပ်မှုမှ အဆင့်မြင့်နည်းပညာဖွံ့ဖြိုးတိုးတက်ရေးနှင့် နည်းပညာအဆင့်မြင့်လူ့စွမ်းအားအရင်းအမြစ်များ စဉ်ဆက်မပြတ် ဖြစ်ထွန်းရေး၊
  - (၆) ပြည်သူလူထု၏ စီးပွားရေးနှင့်လူမှုရေးဘဝ တိုးတက်မြင့်မားရန်အတွက် အလုပ်အကိုင်အခွင့်အလမ်းများ ပေါ်ပေါက်ရေး။
- (ခ) ရည်မှန်းချက်များမှာ အောက်ပါအတိုင်းဖြစ်သည် -
  - (၁) စက်မှုလက်မှုကဏ္ဍ၏ အသားတင်ထုတ်လုပ်မှုတန်ဖိုးကို ပိုမိုမြှင့်တင်ရမည်။
  - (၂) စက်မှုလက်မှုကဏ္ဍ၏ အသားတင်ထုတ်လုပ်မှုတန်ဖိုးကို ၂၀၁၀-၂၀၁၁ ခုနှစ်ထက် (၁၆.၃) ရာခိုင်နှုန်း တိုးတက်ရန် ဆောင်ရွက်ရမည်။
- (ဂ) လုပ်ငန်းစဉ်များမှာ အောက်ပါအတိုင်းဖြစ်သည် -
  - (၁) စက်မှုကဏ္ဍနှင့်စီးပွားရေးကဏ္ဍ ဖွံ့ဖြိုးတိုးတက်ရန်အလို့ငှာ နိုင်ငံပိုင်စက်မှုလုပ်ငန်းများကို ပုဂ္ဂလိကကဏ္ဍနှင့် ပူးပေါင်းခြင်းနည်းလမ်း၊ ပုဂ္ဂလိကကဏ္ဍသို့ စနစ်တကျ လွှဲပြောင်းပေးခြင်း နည်းလမ်းများကို ကျင့်သုံး၍ နိုင်ငံပိုင်ကဏ္ဍကို ဖြည်းဖြည်းခြင်း လျှော့ချသွားပြီး ဈေးကွက်လိုအပ်သည့် ထုတ်ကုန်ပစ္စည်းများကို အရည်အသွေးပြည့်မီစွာ ထုတ်လုပ်သွားမည်။
  - (၂) လေလွင့်ဆုံးရှုံးမှုနည်းပါးရေးအတွက် စနစ်တကျစီမံခန့်ခွဲသွားမည်။



- (၃) နိုင်ငံခြားရင်းနှီးမြှုပ်နှံမှု စက်မှုနည်းပညာနှင့် စီမံခန့်ခွဲမှုအတတ်ပညာများ စီးဝင်လာစေရေး တိုးမြှင့်ဆောင်ရွက်သွားမည်။
- (၄) စက်မှုလက်မှုကဏ္ဍ ဖွံ့ဖြိုးတိုးတက်လာရေးအတွက် နိုင်ငံတော်နှင့် ပုဂ္ဂလိက စက်မှု လုပ်ငန်းရှင်များ အဆက်အစပ်မိမိဖြင့် အပြန်အလှန်ညှိနှိုင်းဆောင်ရွက်မည်။
- (၅) လယ်ယာအထောက်အကူပြု စက်မှုလုပ်ငန်းများ တိုးချဲ့ထူထောင်မည်။
- (၆) ပတ်ဝန်းကျင်ထိန်းသိမ်းရေးကို မထိခိုက်စေသည့် စက်မှုလုပ်ငန်းများအဖြစ် ကြပ်မတ် စစ်ဆေးသွားမည်။

၁၁။ ၂၀၁၁-၂၀၁၂ ခုနှစ် တိုင်းဒေသကြီးဒေသန္တရစီမံကိန်းတွင် လျှပ်စစ်ဓာတ်အားကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

- (၁) တိုးတက်ထုတ်လုပ်လာနိုင်မည့် လျှပ်စစ်ဓာတ်အားကို တိုင်းဒေသကြီးအတွင်း လက်ခံပို့လွှတ် ပေးမည့် ပင်မဓာတ်အားခွဲရုံများ တိုးချဲ့တည်ဆောက်ရေး၊
- (၂) ပင်မဓာတ်အားပေးစနစ်မှ အလှမ်းကွာဝေးသည့် ကျေးလက်ဒေသများတွင် ပြည်သူလူထုမှ ပူးပေါင်းပါဝင်မှုဖြင့် ဇီဝလောင်စာကဲ့သို့သော ပြန်လည်ပြည့်ဖြိုးမြဲစွမ်းအင်သုံး ဓာတ်အားပေး စက်များ တပ်ဆင်သုံးစွဲလာစေရေး နည်းပညာနှင့် မူဝါဒပိုင်းဆိုင်ရာ အကူအညီများ ပံ့ပိုး ပေးရေး၊
- (၃) ဓာတ်အားစနစ်မှ လျှပ်စစ်ဓာတ်အား မရောက်ရှိသေးသောအရပ်ဒေသများတွင် အသေးစား ရေအားလျှပ်စစ်ဓာတ်အားပေးစက်ရုံများနှင့် ဒီဇယ်ဓာတ်အားပေးစက်များဖြင့် လျှပ်စစ် ဓာတ်အား လိုအပ်ချက်များ ဖြည့်ဆည်းပေးရန်၊ ဓာတ်အားပေးစက်များ၏ ကြံ့ခိုင်မှုကို ထိန်းသိမ်း၍ စက်စွမ်းအားပြည့် လည်ပတ်ထုတ်လုပ်ရေး၊
- (၄) ဓာတ်အားစနစ်အတွင်း လျှပ်စစ်ဓာတ်အားထုတ်လုပ် ပို့လွှတ် ဖြန့်ဖြူးသုံးစွဲနေသော လျှပ်စစ် ဓာတ်အား၏ အရည်အသွေးကို စံချိန်စံညွှန်းနှင့်အညီ သတ်မှတ်ထားသော ဗို့အားနှင့် ကြိမ်နှုန်းပြည့် တည်ငြိမ်စွာရှိစေပြီး ဓာတ်အား ပြတ်တောက်မှု၊ ဓာတ်အား ပျောက်ဆုံးမှု အနည်းဆုံးဖြင့် ပို့လွှတ်နိုင်ရေး။

(ခ) ရည်မှန်းချက်မှာ စီမံကိန်းကာလအတွင်း ဓာတ်အားလိုင်းနှင့် ဓာတ်အားခွဲရုံများ၊ ဓာတ်အားပေး စက်ရုံများတိုးချဲ့၍ အကောင်အထည်ဖော် တည်ဆောက်သွားမည်ဖြစ်သည်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည် -

- (၁) တိုင်းဒေသကြီးတွင် မြန်မာ့လျှပ်စစ်ဓာတ်အားလုပ်ငန်းမှ ၂၃၀ ကေဗီ မြောက်ပြင် ဓာတ်အား ခွဲရုံ (၁)ရုံ တည်ဆောက်နေပြီး စက်မှုဇုန် (၂) နှင့် ကျောက်ဆည် တောင်တော်တွင် ပင်မ ဓာတ်အားခွဲရုံသစ် (၂) ရုံကို အင်အား တိုးချဲ့တည်ဆောက်သွားမည် ဖြစ်သည်။
- (၂) လျှပ်စစ်ဓာတ်အားသုံးစွဲမည့် အများပြည်သူများ ဓာတ်အားအပြည့်အဝရရှိစေရေးအတွက် မန္တလေးခရိုင်တွင် ၃၃/၁၁ ကေဗီထပ်ဆင့်ခွဲရုံ (၂) ရုံ တည်ဆောက်လျက်ရှိပြီး စဉ့်ကူး၊ လက်ပံလှ၊ ကူမဲ၊ စဉ့်ကိုင်မြို့များတွင် ၃၃ ကေဗီခွဲရုံအသစ်များ တည်ဆောက်သွားမည် ဖြစ်သည်။

၁၂။ ၂၀၁၁-၂၀၁၂ ခုနှစ် တိုင်းဒေသကြီးဒေသန္တရစီမံကိန်းတွင် ဆောက်လုပ်မှုကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

- (၁) ဆက်သွယ်သွားလာမှု လျင်မြန်စေရန်အတွက် လမ်းများ အသစ်ဖောက်လုပ်ရေး၊

- (၂) နိုင်ငံတော်မှချမှတ်ထားသော ကျေးလက်ဒေသဖွံ့ဖြိုးရေးနှင့် ဆင်းရဲနွမ်းပါးမှု လျော့နည်းပျောက်ရေးလုပ်ငန်းစဉ် (၈) ရပ်ကို အထောက်အပံ့ကောင်းဖြစ်စေမည့် တိုင်းဒေသကြီးတစ်ဝန်း မြို့ပြဖွံ့ဖြိုးရေးမူဝါဒများနှင့် မြို့ပြမဟာဗျူဟာများ ချမှတ်ဆောင်ရွက်ရေး၊
- (၃) တိုင်းဒေသကြီးတစ်ဝန်းလုံးရှိ ပြည်သူများ၏အခြေခံလိုအပ်ချက်ဖြစ်သော စားဝတ်နေရေးအရေးသုံးပါးတွင် နေရေးအတွက် ဘေးကင်းလုံခြုံစိတ်ချရသော အိမ်ရာများနှင့် မြို့ပြများစနစ်တကျ ဖွံ့ဖြိုးလာရေးအတွက် အဓိကထား ဆောင်ရွက်ရေး။

(ခ) ရည်မှန်းချက်များမှာ အောက်ပါအတိုင်းဖြစ်သည် -

- (၁) တိုင်းဒေသကြီးတစ်ဝန်းလုံးရှိ ပြည်သူများ၏ နေထိုင်မှုအခွင့်အလမ်းများ အစဉ် တိုးတက်မြင့်မားလာရေးနှင့် လူမှုစီးပွားရေးဖွံ့ဖြိုးမှုရရှိရေးအတွက် မြို့ပြများ စနစ်တကျ ဖွံ့ဖြိုးပြီးပြည်သူများ၏ စီးပွားရေးတိုးတက်ကောင်းမွန်ရန်အတွက် အလုပ်အကိုင် အခွင့်အလမ်းများ ရရှိစေရန် စက်မှုဇုန်များ စီမံကိန်းရေးဆွဲ တည်ဆောက်ခြင်း၊ အထူးစီးပွားရေးဇုန်များ ဖော်ထုတ်ရန် စီမံကိန်းရေးဆွဲခြင်းစသည့် လုပ်ငန်းများကို ဆောင်ရွက်မည်။
- (၂) မြို့ပြနှင့်ကျေးလက်ဒေသများ စနစ်တကျဖွံ့ဖြိုးတိုးတက်ရေး၊ အိမ်ရာကဏ္ဍ စနစ်တကျ ဖွံ့ဖြိုးတိုးတက်ရေးနှင့် နေထိုင်မှုအဆင့်အတန်း မြင့်မားလာစေရေး ဆောင်ရွက်မည်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည် -

- (၁) မန္တလေးမြို့၏ဖွံ့ဖြိုးတိုးတက်မှုအလားအလာများ၊ နိုင်ငံတော်မှချမှတ်ထားသော ကျေးလက်ဒေသ ဖွံ့ဖြိုးရေးနှင့်ဆင်းရဲမွဲတေမှုလျော့နည်းပျောက်ရေးတို့အတွက် အထောက်အပံ့ကောင်းဖြစ်နိုင်ခြေတို့ကို ဆန်းစစ်ခြင်းများအား နည်းပညာ အကူအညီ ရယူဆောင်ရွက်မည်။
- (၂) တိုင်းဒေသကြီးအစိုးရအဖွဲ့သို့ မြို့ပြနှင့်ဒေသဖွံ့ဖြိုးရေး၊ အိမ်ရာဖွံ့ဖြိုးရေးဆိုင်ရာ လိုအပ်သည့် အကူအညီများကို ပြည်ထောင်စုအစိုးရထံမှ ဆက်လက် ရယူ ဆောင်ရွက်မည်။

၁၃။ ၂၀၁၁-၂၀၁၂ ခုနှစ် တိုင်းဒေသကြီးဒေသန္တရစီမံကိန်းတွင် ပို့ဆောင်ရေးကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

- (၁) လေကြောင်းလိုင်းများ၊ လေဆိပ်များအား နိုင်ငံတကာအဆင့်မီ ဖွံ့ဖြိုးတိုးတက်စေရေးနှင့် မိုးလေဝသနှင့် ဇလဗေဒဆိုင်ရာ သဘာဝဘေးအန္တရာယ်များ ကာကွယ်ပေးနိုင်ရန် ဆောင်ရွက်ရေး၊
- (၂) အခြားစီးပွားရေးကဏ္ဍများ၏ တိုးချဲ့ထုတ်လုပ်မှုနှင့် လူမှုရေးလိုအပ်ချက်အပေါ်အခြေခံ၍ ပို့ဆောင်ရေးစွမ်းရည်ကို ဖွံ့ဖြိုးတိုးတက်စေရေးအတွက် ပို့ဆောင်ရေးယာဉ်များ အစားထိုးရန်၊ အင်အားတိုးချဲ့ရန်၊ အခြေခံအဆောက်အဦများကိုလည်း လိုက်လျောညီထွေ ဖွံ့ဖြိုးတိုးတက်ရေးအတွက် အဆင့်မြှင့်ခြင်း၊ တိုးချဲ့ခြင်း၊ အသစ် တည်ဆောက်ခြင်းလုပ်ငန်းများကို ဆောင်ရွက်ရေး၊
- (၃) ပို့ဆောင်ရေးကဏ္ဍတွင် ခေတ်နှင့်အညီ နည်းပညာတိုးတက်လျက်ရှိရာ လူ့စွမ်းအား အရင်းအမြစ် ဖွံ့ဖြိုးတိုးတက်ရေးအစီအမံများကို တိုးချဲ့ဆောင်ရွက်ရေး၊
- (၄) ရထားပို့ဆောင်မှုစနစ်တွင် ပို့ဆောင်ရေးစွမ်းရည်မြင့်တက်လာရေး ဆောင်ရွက်ရေး၊
- (၅) ယာဉ်အန္တရာယ် လမ်းအန္တရာယ်ကင်းရှင်းရေးနှင့် သယ်ယူပို့ဆောင်ရေးလုပ်ငန်းများ ဖွံ့ဖြိုးတိုးတက်စေရေးအတွက် ဥပဒေ၊ နည်းဥပဒေ၊ လုပ်ထုံးလုပ်နည်းများနှင့်အညီ ဆောင်ရွက်၍ စနစ်တကျကြီးကြပ်ကွပ်ကဲရေး။

(ခ) ရည်မှန်းချက်များမှာ အောက်ပါအတိုင်းဖြစ်သည် -

- (၁) ရေကြောင်း၊ လေကြောင်းဖြင့် ခရီးသည်နှင့်ကုန်စည်ပို့ဆောင်မှုပမာဏအား ပိုမိုရရှိအောင် ဆောင်ရွက်မည်။
- (၂) ရေကြောင်းသွားလာမှု တိုးတက်လာစေရေးအတွက် ရေလမ်းကောင်းမွန်ရေး၊ ရေတိုက်စားကမ်းပြိုမှုကာကွယ်ရေးလုပ်ငန်းများ စနစ်တကျဆောင်ရွက်မည်။
- (၃) နိုင်ငံတော်အတွက် နှစ်စဉ်အသားတင်ဘဏ္ဍာငွေများ တိုးတက်ရှာဖွေရေး ဆောင်ရွက်မည်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည် -

- (၁) ရေကြောင်းကဏ္ဍတွင် မှတ်ပုံတင်မဲ့ရေယာဉ်များ၊ လိုင်စင်သက်တမ်းလွန် ရေယာဉ်များကို ဖော်ထုတ်စစ်ဆေးအရေးယူပြီး ရေယာဉ်များ ဘေးအန္တရာယ်ကင်းရှင်းရေးနှင့် သက်ဆိုင်ရာ အခွန်အခ၊ ဒဏ်ကြေးများ အပြည့်အဝကောက်ခံပြီး နိုင်ငံငွေတိုးတက်အောင် ဆောင်ရွက် သွားမည်။
- (၂) ရေလမ်းဖွံ့ဖြိုးရေးလုပ်ငန်းနှင့် မြို့ရွာများ ကမ်းပြိုကာကွယ်ရေးလုပ်ငန်း၊ စီမံကိန်းဝင် မြစ်ကူး တံတားကြီးများ ရေရှည်တည်တံ့ခိုင်မြဲရေးအတွက် ရေလမ်းထိန်းသိမ်းပေးခြင်းလုပ်ငန်းများ၊ မြစ်ရေတင်စက်များ ရေရရှိရေးလုပ်ငန်း၊ ရေလျှံမှုကာကွယ်ရေးနှင့် စိုက်ပျိုးမြေဖော်ထုတ်ရေး အတွက် မြစ်ကွေ့ ပြောင့်ခြင်းလုပ်ငန်းများ၊ သောင်တူးရေယာဉ်နှင့် အထောက်အကူပြု ရေယာဉ်သစ်များ ဖြည့်တင်းရေးနှင့် လက်ရှိသုံးစွဲနေသည့် ရေယာဉ်နှင့် ယန္တရားများ ကြံ့ခိုင် စေရေးလုပ်ငန်းများကို ဆောင်ရွက်သွားမည်။
- (၃) လေဆိပ်ဖွံ့ဖြိုးရေးလုပ်ငန်းများ၊ လေကြောင်းထိန်းသိမ်းခြင်းလုပ်ငန်းများကို ဆောင်ရွက် သွားမည်။

၁၄။ ၂၀၁၁-၂၀၁၂ ခုနှစ် တိုင်းဒေသကြီးဒေသန္တရစီမံကိန်းတွင် ဆက်သွယ်ရေးကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်ပါသည် -

- (၁) ကာလတို (၅) နှစ် (၂၀၁၁-၂၀၁၂ မှ ၂၀၁၅-၂၀၁၆) စီမံကိန်း၏ပထမနှစ်တွင် နိုင်ငံတော်၏ ပြောင်းလဲလာသော စီးပွားရေးဆိုင်ရာမူဝါဒများနှင့်အညီ ဆက်သွယ်ရေးကဏ္ဍတွင်လည်း ပြုပြင်ပြောင်းလဲမှုများ စတင်ဆောင်ရွက်ရေး၊
- (၂) ဆက်သွယ်ရေးကဏ္ဍ တည်ဆောက်ရေးနှင့် ဝန်ဆောင်မှုကဏ္ဍများတွင် ပုဂ္ဂလိက ပါဝင် ရင်းနှီးမြုပ်နှံမှုကို စတင်ခွင့်ပြုသွားရေး။

(ခ) ရည်မှန်းချက်များမှာ အောက်ပါအတိုင်းဖြစ်ပါသည် -

- (၁) ဆက်သွယ်ရေးကဏ္ဍ၏ စုစုပေါင်းဝန်ဆောင်မှုတန်ဖိုးကို အခြေခံနှုန်း၏ ၁.၁ ဆ တိုးတက် ဖြစ်ပေါ်ရန်နှင့် တိုးတက်မှုနှုန်းအနေဖြင့် ၅.၆ ရာခိုင်နှုန်း ဖြစ်ပေါ်စေရန် ဆောင်ရွက် သွားမည်။
- (၂) မြို့ပြတွင်သာမက ကျေးလက်ဒေသအထိ တယ်လီဖုန်း တိုးချဲ့တပ်ဆင်သွားမည်။

(ဂ) လုပ်ငန်းစဉ်များမှာ အောက်ပါအတိုင်းဖြစ်ပါသည် -

- (၁) တယ်လီဖုန်းကဏ္ဍတွင် အော်တိုတယ်လီဖုန်း (၄၄၈၀) လုံးနှင့် မိုဘိုင်းတယ်လီဖုန်း (၂၉၁၀၃) လုံး စုစုပေါင်းလုံးရေ (၃၃၅၈၃) လုံး တပ်ဆင်ပေးရန် လျာထားသည်။
- (၂) E-Government စနစ်ဖွံ့ဖြိုးတိုးတက်ရေးအတွက် အလုပ်ရုံဆွေးနွေးပွဲများ ကျင်းပပြုလုပ်ခြင်း၊ ဌာနဆိုင်ရာများနှင့် ညှိနှိုင်းခြင်းတို့ကို ဆောင်ရွက်မည်။

(၃) ရန်ကုန်-နေပြည်တော်-မန္တလေး အမြန်လမ်းမကြီးတစ်လျှောက်တွင် ဂျီအက်စ်အမ် တယ်လီဖုန်းစနစ် ဆက်သွယ်မှုမပြတ်ရရှိရေး ဆောင်ရွက်မည်။

၁၅။ ၂၀၁၁- ၂၀၁၂ ခုနှစ် တိုင်းဒေသကြီးဒေသန္တရစီမံကိန်းတွင် ငွေရေးကြေးရေးကဏ္ဍနှင့်စပ်လျဉ်း၍ -

(က) မူဝါဒမှာ နိုင်ငံတော်၏ စီးပွားရေးဖွံ့ဖြိုးတိုးတက်ရေးကို ထိရောက်စွာ အထောက်အကူပြုနိုင်သည့် ခေတ်မီဘဏ်လုပ်ငန်းစနစ် ဖွံ့ဖြိုးတိုးတက်ရေးဆောင်ရွက်ရန်နှင့် နိုင်ငံတကာနှင့် ရင်ပေါင်တန်း ဆောင်ရွက်နိုင်ရေး ကြိုးပမ်းဆောင်ရွက်ရေးဖြစ်သည်။

(ခ) ရည်မှန်းချက်များမှာ အောက်ပါအတိုင်းဖြစ်သည် -

(၁) ဈေးကွက်စီးပွားရေးစနစ်နှင့်အညီ ငွေရေးကြေးရေးကဏ္ဍကို ပြုပြင်ပြောင်းလဲ ဆောင်ရွက်ရာ တွင် တိုးတက်ပြောင်းလဲလာသော ငွေရေးကြေးရေးကဏ္ဍအား စည်းစနစ်တကျ ကြီးကြပ် ကွပ်ကဲဆောင်ရွက်မည်။

(၂) နိုင်ငံတကာရှိဘဏ်လုပ်ငန်းများနှင့် ယှဉ်ပြိုင်လုပ်ကိုင်နိုင်ရေး ကြိုးပမ်းဆောင်ရွက်မည်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည် -

(၁) အီလက်ထရောနစ် ဘဏ်လုပ်ငန်းအကောင်အထည်ဖော်နိုင်ရေး ကြိုးပမ်းဆောင်ရွက်မည်။

(၂) ပြည်တွင်း၊ ပြည်ပငွေပေးချေမှုများ၊ စာရင်းရှင်းလင်းမှုများ အဆင်ပြေစေရေး နည်းလမ်း ရှာဖွေဆောင်ရွက်မည်။

(၃) ငွေကြေးစီးဆင်းမှု လွယ်ကူချောမွေ့အဆင်ပြေစေရေး ကြိုးပမ်းဆောင်ရွက်မည်။

(၄) လုံခြုံရေးသတင်းကွန်ရက် တိုးချဲ့ဆောင်ရွက်မည်။

(၅) ကျေးလက်ဒေသဖွံ့ဖြိုးရေးနှင့် ဆင်းရဲနွမ်းပါးမှုလျှော့ချရေးအတွက် အသေးစားငွေရေးကြေးရေး ဥပဒေ ထုတ်ပြန်ထားပြီးဖြစ်၍ အဆိုပါဥပဒေနှင့်စပ်လျဉ်းသည့် လုပ်ထုံးလုပ်နည်းများ ညွှန်ကြားချက်များနှင့်အညီ ဆောင်ရွက်မည်။

(၆) အသေးစား ငွေရေးကြေးရေးအဖွဲ့အစည်းများ စနစ်တကျ ဖွဲ့စည်းပေါ်ပေါက်ရေးနှင့် ထိုအဖွဲ့အစည်းများအား စနစ်တကျကြီးကြပ်ကွပ်ကဲရန် တိုင်းဒေသကြီးနယ်မြေတွင် အသေးစားငွေရေးကြေးရေးလုပ်ငန်း ဖွံ့ဖြိုးတိုးတက်ရေးလုပ်ငန်းကော်မတီကို စနစ်တကျ ဖွဲ့စည်းကာ ကြပ်မတ်ဆောင်ရွက်မည်။

၁၆။ ၂၀၁၁- ၂၀၁၂ ခုနှစ် တိုင်းဒေသကြီးဒေသန္တရစီမံကိန်းတွင် လူမှုရေးနှင့်စီမံခန့်ခွဲရေးကဏ္ဍနှင့်စပ်လျဉ်း၍ မူဝါဒများမှာ အောက်ပါအတိုင်းဖြစ်သည် -

(က) ကျောင်းနေအရွယ်လူငယ်အားလုံး ပညာသင်ယူခွင့်ရရှိရေး၊

(ခ) ပညာရေးအဆင့်အတန်း မြင့်မားလာစေရေး၊

(ဂ) ကျန်းမာရေးစနစ် အားဖြည့်ဆောင်ရွက်ခြင်းကို အထူးအလေးပေး ဆောင်ရွက်ရေး၊

(ဃ) ကျန်းမာခြင်းအပေါ် အကျိုးသက်ရောက်မှုရှိသော လူမှုရေး၊ စီးပွားရေးနှင့် ပတ်ဝန်းကျင်တို့နှင့် ဆက်စပ်လျက်ရှိသောအခြေအနေများ တိုးတက် ကောင်းမွန်ဖြစ်ပေါ်စေရေး၊

(င) အလုပ်အကိုင်နှင့်ကျွမ်းကျင်မှု ဖွံ့ဖြိုးတိုးတက်ရေး၊

(စ) လုပ်အားနှင့်အညီ လုပ်ခအပြည့်အဝ မှန်ကန်စွာရရှိရေး၊

(ဆ) နိုင်ငံတော်၏အကျိုး၊ နိုင်ငံသားတို့၏အကျိုးကို ကာကွယ်စောင့်ရှောက်ရေး၊

(ဇ) အထက်ဖော်ပြပါမူဝါဒများကို အကောင်အထည်ဖော်ရာတွင် ငှာနများက မိမိတို့၏ သက်ဆိုင်ရာ ဝန်ကြီးဌာနရည်မှန်းချက်များနှင့် ဆီလျော်သည်များကို ဆောင်ရွက်သွားရမည်။

၁၇။ ၂၀၁၁-၂၀၁၂ ခုနှစ် တိုင်းဒေသကြီးဒေသန္တရစီမံကိန်းတွင် ငှားရမ်းခနှင့် အခြားဝန်ဆောင်မှုကဏ္ဍနှင့် စပ်လျဉ်း၍ မူဝါဒမှာ အပြန်အလှန် ကူးလူးဆက်သွယ်မှုများတိုးမြှင့်ရေး၊ ဒေသတွင်းရှိ အရင်းအမြစ်များ ဖွံ့ဖြိုးတိုးတက်ရေးနှင့် ပုဂ္ဂလိကကဏ္ဍ ပိုမိုပူးပေါင်းပါဝင်ရေးတို့ကို ခရီးသွားလုပ်ငန်းဖြင့် အထောက်အကူ ပြုစေရေးဖြစ်သည်။

၁၈။ ၂၀၁၁-၂၀၁၂ ခုနှစ် တိုင်းဒေသကြီးဒေသန္တရစီမံကိန်းတွင် ကုန်သွယ်မှုကဏ္ဍနှင့်စပ်လျဉ်း၍ မူဝါဒမှာ ကုန်သွယ်မှုလုပ်ငန်းများ အဆင်ပြေချောမွေ့စွာဆောင်ရွက်နိုင်ရေးအတွက် ပံ့ပိုးကူညီဆောင်ရွက်ရေး ဖြစ်သည်။

**အခန်း (၅)**

**အထွေထွေ**

၁၉။ ၂၀၁၁-၂၀၁၂ ခုနှစ် တိုင်းဒေသကြီးဒေသန္တရစီမံကိန်းကို ၂၀၁၁ ခုနှစ်၊ ဧပြီလ ၁ ရက်နေ့မှစ၍ အကောင်အထည်ဖော် ဆောင်ရွက်ရန်ဖြစ်သည်။

၂၀။ တိုင်းဒေသကြီးအစိုးရအဖွဲ့နှင့် တိုင်းဒေသကြီးဝန်ကြီးဌာနများသည် ဤဥပဒေပါပြဋ္ဌာန်းချက်များ အရ ယင်းတို့နှင့်သက်ဆိုင်သည့် ကဏ္ဍစီမံကိန်းများနှင့် တိုင်းဒေသကြီးဒေသန္တရစီမံကိန်းများကို အကောင် အထည်ဖော်ဆောင်ရွက်ရာတွင် ဘက်ပေါင်းစုံမှ အစီအမံများ ချမှတ်ကျင့်သုံးဆောင်ရွက်ရန် ဖြစ်သည်။

---

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုးသည်။

(ပုံ) ရဲမြင့်  
ဝန်ကြီးချုပ်  
မန္တလေးတိုင်းဒေသကြီးအစိုးရအဖွဲ့